

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī|*  
*vedāntācāryavaryo me sannidhattāṃ sadā hṛdi||*

*viṣṇudharmottarāntargataḥ*  
**|| śrīmāṅgalyastavaḥ ||**

*This document\* has been prepared by*

***Sunder Kidāmbi***

*with the blessings of*

***śrī raṅgarāmānujamahādeśikan***

***His Holiness śrīmad āṅḍavan of śrīraṅgam***

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ

॥ śrīmāṅgalyastavaḥ ॥

dālbhyaḥ

kāryārambheṣu sarveṣu dussvapneṣu ca sattama |  
amaṅgalyeṣu drṣṭeṣu yajjaptavyaṃ taducyatām || 1 ||

yenārambhāśca siddhyanti dussvapnaścopaśāntaye |  
amaṅgalānāṃ drṣṭānāṃ parihāraśca jāyate || 2 ||

śrīpulastyah

janārdanaṃ bhūtapatiṃ jagadguruṃ  
smaran manuṣyassatataṃ mahāmune |  
duṣṭānyaśeṣāṇyapahanti sādhayati  
aśeṣakāryāṇi ca yānyabhīpsati || 3 ||

śṛṇuṣva cānyad gadato mamākhilaṃ  
vadāmi yatte dvijavarya maṅgalaṃ |  
sarvārthasiddhiṃ pradadāti yatsadā  
nihantyaśeṣāṇi ca pātakāni || 4 ||

pratiṣṭhitaṃ yatra jagaccarācaram  
jagattraye yo jagataśca hetuḥ |  
jagacca pātyatti ca yassa sarvadā  
mamāstu māṅgalyavivṛddhaye hariḥ || 5 ||

vyomāmbuvāyvagnimahīsvarūpaiḥ  
vistāravān yo'ṅutaro'ṅubhāvāt |  
asthūlasūkṣmassatataṃ pareśvaro  
mamāstu māṅgalyavivṛddhaye hariḥ || 6 ||

yasmātparasmātpuruṣādanantāt  
anādimadhyādadhikaṃ na kiñcit |  
sa hetuḥ parameśvareśvaro  
mamāstu māṅgalyavivṛddhaye hariḥ || 7 ||

hiraṇyagarbhācyutarudrarūpī  
srjatyaśeṣaṃ paripāti hanti |

guṇāgraṇīryo bhagavān sa sarvadā  
mamāstu māṅgalyavivṛddhaye hariḥ || 8 ||

parassurāṇāṃ paramo'surāṇāṃ  
paro yatīnāṃ paramo munīnāṃ |  
parassamastasya ca yassa sarvadā  
mamāstu māṅgalyavivṛddhaye hariḥ || 9 ||

dhyāto munīnāmapakalmaṣairyo  
dadāti muktiṃ parameśvareśvaraḥ |  
mano'bhirāmaḥ puruṣassa sarvadā  
mamāstu māṅgalyavivṛddhaye hariḥ || 10 ||

surendravaivasvatavittapāmbupa  
svarūparūpī paripāti yo jagat |  
sa śuddhaśuddhaḥ parameśvareśvaro  
mamāstu māṅgalyavivṛddhaye hariḥ || 11 ||

yannāmasaṅkīrtanato vimucyate hi  
aneka janmārjitapāpasañcayāt |  
pāpendhanāgnissa sadaiva nirmalo  
mamāstu māṅgalyavivṛddhaye hariḥ || 12 ||

yenoddhṛteyaṃ dharaṇī rasātalāt  
aśeṣaṣṛṣṭisthiti kāraṇādikam |  
bibharti viśvaṃ jagatassa mūlaṃ  
mamāstu māṅgalyavivṛddhaye hariḥ || 13 ||

pādeṣu vedā jaṭhare carācaram  
romasvaśeṣā munayo mukhe makhāḥ |  
yasyeśvareśasya sa sarvadā prabhuh  
mamāstu māṅgalyavivṛddhaye hariḥ || 14 ||

samasta yajñāṅgamayaṃ vapuh prabhoḥ  
yasyāṅgamīśeśvarasaṃstutasya |  
varāharūpī bhagavān sa sarvadā  
mamāstu māṅgalyavivṛddhaye hariḥ || 15 ||

vikṣobhya sarvodadhitoya saṃbhavaṃ  
dadhāra dhātrīṃ jagataśca yo bhuvam |

yajñeśvaro yajñapumān sa sarvadā  
mamāstu māṅgalyavivṛddhaye hariḥ || 16 ||

pātālamūleśvarabhogisaṃhato  
vinyasya pādaḥ pṛthivīm ca bibhrataḥ |  
yasyopamānaṃ na babhūva so'cyuto  
mamāstu māṅgalyavivṛddhaye hariḥ || 17 ||

saghargharaṃ yasya ca bṛṃhitaṃ muhuḥ  
sanandanādyairjanalokasaṃśritaiḥ |  
śrutam jayetyuktiparaissa sarvadā  
mamāstu māṅgalyavivṛddhaye hariḥ || 18 ||

ekārṇavādyasya mahīyaso mahīm  
ādāya vegena khamutpatiṣyataḥ |  
nataṃ vapuryogivaraisa sarvadā  
mamāstu māṅgalyavivṛddhaye hariḥ || 19 ||

hato hiraṇyākṣamahāsuraḥ purā  
purāṇapuṃsā parameṇa yena |  
varāharūpassa patiḥ prajāpatiḥ  
mamāstu māṅgalyavivṛddhaye hariḥ || 20 ||

daṃṣṭrākarālam surabhītināśakaṃ  
kṛtam vapurdivyanṛsiṃharūpiṇā |  
trātum jagadyena sa sarvadā prabhuḥ  
mamāstu māṅgalyavivṛddhaye hariḥ || 21 ||

daityendravakṣassthalaḍāradārunaiḥ  
kareruhairyaḥ krakacānukāribhiḥ |  
ciccheda lokasya bhayāni so'cyuto  
mamāstu māṅgalyavivṛddhaye hariḥ || 22 ||

dantāntadīptadyutinirmalāni yaḥ  
cakāra sarvāṇi diśāṃ mukhāni |  
nināda vitrāsitaḍānavo hyasau  
mamāstu māṅgalyavivṛddhaye hariḥ || 23 ||

yannāmasaṅkīrtanato mahābhayāt  
vimokṣamāpnoti na saṃśayaṃ naraḥ |

sa sarvalokārtiharo nṛkesarī  
mamāstu māṅgalyavivṛddhaye hariḥ || 24 ||

saṭākarālabhramaṇānilāhatāḥ  
sphuṭanti yasyāmbudharāḥ samantataḥ |  
sa divyasimho sphuritānalekṣaṇo  
mamāstu māṅgalyavivṛddhaye hariḥ || 25 ||

yadīkṣaṇajyotiṣi raśmimaṇḍalaṃ  
pralīnamīṣanna rarāja bhāsvataḥ |  
kutaḥ śaśāṅkasya sa divyarūpadhṛk  
mamāstu māṅgalyavivṛddhaye hariḥ || 26 ||

aśeṣadeveśanareśvareśvaraiḥ  
sadā stutaṃ yaccaritaṃ mahādbhutam |  
sa sarvalokārtiharo mahāhariḥ  
mamāstu māṅgalyavivṛddhaye hariḥ || 27 ||

dravanti daityāḥ praṇamanti devatāḥ  
naśyanti rakṣāṃsyapayānti cārayaḥ |  
yatkīrtanāt so'dbhutarūpakesarī  
mamāstu māṅgalyavivṛddhaye hariḥ || 28 ||

ṛkpāvitaṃ yo yajuṣā hi śrīmat  
sāmadhvanidhvastasamastapātakam |  
cakre jagadvāmanakassa sarvadā  
mamāstu māṅgalyavivṛddhaye hariḥ || 29 ||

yatpādavinnyāsapavitratāṃ mahī  
yayau viyaccargyajjuṣāmudīraṇāt |  
sa vāmano vāmaśarīrarūpadhṛk  
mamāstu māṅgalyavivṛddhaye hariḥ || 30 ||

yasmin prayāte'surabhūbhṛto'dhvarāt  
nanāma khedādavanissasāgarā |  
sa vāmanassarvajaganmayassadā  
mamāstu māṅgalyavivṛddhaye hariḥ || 31 ||

mahādbhute daityapatermahādhvare  
yasmin praviṣṭe kṣubhitaṃ mahāsuraiḥ |

sa vāmano'ntassthita saptalokadhṛk  
mamāstu māṅgalyavivṛddhaye hariḥ || 32 ||

saṅgaissurāṇāṃ divi bhūtalasthitaiḥ  
tathā manuṣyairgagane ca khecaraiḥ |  
stutaḥ kramādyah pracacāra sarvadā  
mamāstu māṅgalyavivṛddhaye hariḥ || 33 ||

krāntvā dharitrīṃ gaganam tathā divam  
marutpateryah pradadau triviṣṭapam |  
sa devadevo bhuvaneśvareśvaro  
mamāstu māṅgalyavivṛddhaye hariḥ || 34 ||

anugraham cāpi baleranuttamam  
cakāra yaścendrapadopamam kṣaṇāt |  
surāṃśca yajñāṃśabhujassa sarvadā  
mamāstu māṅgalyavivṛddhaye hariḥ || 35 ||

rasātalādyena purā samāhṛtāḥ  
samastavedā jalacārarūpiṇā |  
sa kaiṭabhārimadhuhāmbuśāyī  
mamāstu māṅgalyavivṛddhaye hariḥ || 36 ||

niḥ kṣatriyāṃ yaśca cakāra medinīṃ  
anekaśo bāhuvanam tathā'cchinat |  
yah kārtavīryasya sa bhārgavottamo  
mamāstu māṅgalyavivṛddhaye hariḥ || 37 ||

nihatya yo vālinamugravikramam  
nibadhya setum jaladhau daśānanam |  
jaghāna cānyān rajanīcarānasau  
mamāstu māṅgalyavivṛddhaye hariḥ || 38 ||

cikṣepa bālaśśakataṃ babhañja yo  
yamārjunam kaṃsamariṃ jaghāna ca |  
mamarda cāṇūramukhān sa sarvadā  
mamāstu māṅgalyavivṛddhaye hariḥ || 39 ||

prātassahasrāṃśumarīci nirmalam  
kareṇa bibhradbhagavān sudarśanam |

kaumodakīṃ cāpi gadāmananto  
mamāstu māṅgalyavivṛddhaye hariḥ || 40 ||

himendukundasphaṭikābhanirmalaṃ  
mukhānilāpūritamīśvareśvaraḥ |  
madhyāhṇakālepi sa śaṅkhamudvahan  
mamāstu māṅgalyavivṛddhaye hariḥ || 41 ||

tathā'parāhṇe pravikāsi paṅkajaṃ  
vakṣassthaleṇa śrīyamudvahan hariḥ |  
vistāripadmāyata patralocano  
mamāstu māṅgalyavivṛddhaye hariḥ || 42 ||

sarveṣu kāleṣu samastadeśeṣu  
aśeṣakāryeṣu tatheśvareśvaraḥ |  
sarvaiṣṣvarūpairbhagavānanādimān  
mamāstu māṅgalyavivṛddhaye hariḥ || 43 ||

phalaśrutih

etatpaṭhan dālbhya samastapāpaiḥ  
vimucyate viṣṇuparo manuṣyaḥ |  
siddhyanti kāryāṇi tathāsyā sarvān  
arthānavāpnoti yathecchate tān || 44 ||

duḥssvapnaḥ praśamamupaiti paṭhyamāne  
stotre'smin śravaṇavidhau sadodyatasya |  
prārambho drutamupayāti siddhimīśaḥ  
pāpāni kṣapayati cāsyā devadevaḥ || 45 ||

māṅgalyaṃ paramapadaṃ sadārthasiddhiṃ  
nirvighnāmadhikaphalāṃ śrīyaṃ dadāti |  
kiṃ loka tadiha paratra cāpi puṃsāṃ  
yadviṣṇupravaṇadhiyāṃ na dālbhya sādhyam || 46 ||

devendrastribhuvanamarthamekapiṅgaḥ  
saṃsiddhiṃ tribhuvanagāṃ ca kārtavīryaḥ |  
vaidehaḥ paramapadaṃ prasādya viṣṇuṃ  
saṃprātassakalaphalaprado hi viṣṇuḥ || 47 ||

*sarvārambheṣu dālbhyaitad dussvapneṣu ca paṇḍitaḥ |  
japedekamanā viṣṇau tathā'maṅgalyadarśane || 48 ||*

*śamaṃ prayānti duṣṭāni grahapīḍāśca dāruṇāḥ |  
karmārambhāśca siddhyanti puṇyamāpnoti cottamam || 49 ||*

*harirdadāti bhadraṇi māṅgalyastuti samstutaḥ |  
karotyakhilarupaistu rakṣāmakṣataśaktibhṛt || 50 ||*

*|| iti śrīmāṅgalyastavaḥ saṃpūrṇaḥ ||*